

ॐ

શ્રી  
**યોગસાર**  
(પદાનુવાદ)

(દોહરા)

નિર્મળ ધ્યાનારૂઢ થઈ, કર્મકલંક ખપાય;  
થયા સિદ્ધ પરમાત્મા, વંદુ તે જિનરાય. ૧.  
ચાર ઘાતિયા ક્ષય કરી, લહ્યાં અનંતચતુષ્ટ;  
તે જિનેશ્વર ચરણે નમી, કહું કાવ્ય સુઈષ્ટ. ૨.  
ઈચ્છે છે નિજ મુક્તતા, ભવભયથી ડરી ચિત્ત;  
તે ભવી જીવ સંબોધવા, દોહા રચ્યા એક ચિત્ત. ૩.  
જીવ, કાળ, સંસાર આ, કહ્યા અનાદિ અનંત;  
મિથ્યામતિ મોહે દુખી, કદી ન સુખ લહંત. ૪.  
ચાર ગતિ દુઃખથી ડરે, તો તજ સૌ પરભાવ;  
શુદ્ધાતમ ચિંતન કરી, લે શિવસુખનો લાભ. ૫.  
ત્રિવિધ આત્મા જાણીને, તજ બહિરાતમ રૂપ;  
થઈ તું અંતર આત્મા, ધ્યા પરમાત્મ સ્વરૂપ. ૬.  
મિથ્યામતિથી મોહી જન, જાણે નહિ પરમાત્મા;  
તે બહિરાતમ જિન કહે, તે ભમતો સંસાર. ૭.  
પરમાત્માને જાણીને, ત્યાગ કરે પરભાવ;  
તે આત્મા પંડિત ખરો, પ્રગટ લહે ભવપાર. ૮.

નિર્મળ, નિષ્કલ, જિનેન્દ્ર, શિવ, સિદ્ધ, વિષ્ણુ, બુદ્ધ, શાંત;  
તે પરમાત્મા જિન કહે, જાણો થઈ નિર્ભ્રાન્ત. ૯.

દેહાદિક જે પર કહ્યાં, તે માને નિજરૂપ;  
તે બહિરાતમ જિન કહે, ભમતો બહુ ભવકૂપ. ૧૦.

દેહાદિક જે પર કહ્યાં, તે નિજરૂપ ન થાય;  
એમ જાણીને જીવ તું, નિજરૂપને નિજ જાણ. ૧૧.

નિજને જાણે નિજરૂપ, તો પોતે શિવ થાય;  
પરરૂપ માને આત્માને, તો ભવભ્રમણ ન જાય. ૧૨.

વિણ ઈચ્છા શુચિ તપ કરે, જાણે નિજરૂપ આપ;  
સત્વર પામે પરમપદ, તપે ન ફરી ભવતાપ. ૧૩.

બંધ મોક્ષ પરિણામથી, કર જિનવચન પ્રમાણ;  
નિયમ ખરો એ જાણીને, યથાર્થ ભાવે જાણ. ૧૪.

નિજરૂપ જો નથી જાણતો, કરે પુણ્ય બસ પુણ્ય;  
ભમે તો ય સંસારમાં, શિવસુખ કદી ન થાય. ૧૫.

નિજ દર્શન બસ શ્રેષ્ઠ છે, અન્ય ન કિંચિત્ માન;  
હે યોગી! શિવ હેતુ એ, નિશ્ચયથી તું જાણ. ૧૬.

ગુણસ્થાનક ને માર્ગણા, કહે દૃષ્ટિ વ્યવહાર;  
નિશ્ચય આત્મજ્ઞાન તે, પરમેષ્ટી પદકાર. ૧૭.

ગૃહકામ કરતાં છતાં, હેયાહેયનું જ્ઞાન;  
ધ્યાવે સદા જિનેશપદ, શીઘ્ર લહે નિર્વાણ. ૧૮.

જિન સમરો, જિન ચિંતવો, જિન ધ્યાવો મન શુદ્ધ;  
તે ધ્યાતાં ક્ષણ એકમાં, લહો પરમપદ શુદ્ધ. ૧૯.

યોગસાર ]

[ ૧૮૩

જિનવર ને શુદ્ધાત્મમાં, કિંચિત્ ભેદ ન જાણ;  
મોક્ષાર્થે હે યોગીજન! નિશ્ચયથી એ માન. ૨૦.

જિનવર તે આતમ લખો, એ સિદ્ધાન્તિક સાર;  
એમ જાણી યોગીજનો, ત્યાગો માયાચાર. ૨૧.

જે પરમાત્મા તે જ હું, જે હું તે પરમાત્મા;  
એમ જાણી હે યોગીજન! કરો ન કાંઈ વિકલ્પ. ૨૨.

શુદ્ધ પ્રદેશી પૂર્ણ છે, લોકાકાશપ્રમાણ;  
તે આતમ જાણો સદા, શીઘ્ર લહો નિર્વાણ. ૨૩.

નિશ્ચય લોકપ્રમાણ છે, તનુપ્રમાણ વ્યવહાર;  
એવો આતમ અનુભવો, શીઘ્ર લહો ભવપાર. ૨૪.

લક્ષ ચોરાશી યોનિમાં, ભમિયો કાળ અનંત;  
પણ સમકિત તેં નવ લહ્યું, એ જાણો નિર્ભ્રાન્ત. ૨૫.

શુદ્ધ સચેતન બુદ્ધ જિન, કેવળજ્ઞાનસ્વભાવ;  
એ આતમ જાણો સદા, જો ચાહો શિવલાભ. ૨૬.

જ્યાં લગી શુદ્ધસ્વરૂપનો, અનુભવ કરે ન જીવ;  
ત્યાં લગી મોક્ષ ન પામતો, જ્યાં રુચે ત્યાં જાવ. ૨૭.

ધ્યાનયોગ્ય ત્રિલોકના, જિન તે આતમ જાણ;  
નિશ્ચયથી એમ જ કહ્યું, તેમાં ભ્રાન્તિ ન આણ. ૨૮.

જ્યાં લગી એક ન જાણિયો, પરમ પુનિત શુદ્ધ ભાવ;  
મૂઠ તણાં પ્રત-તપ સહુ, શિવહેતુ ન કહાય. ૨૯.

જે શુદ્ધાત્મ અનુભવે, પ્રત-સંયમસંયુક્ત;  
જિનવર ભાષે જીવ તે, શીઘ્ર લહે શિવસુખ. ૩૦.

જ્યાં લગી એક ન જાણિયો, પરમ પુનિત શુદ્ધ ભાવ;  
પ્રત-તપ-સંયમ-શીલ સહુ, ફોગટ જાણો સાવ. ૩૧.

પુણ્યે પામે સ્વર્ગ જીવ, પાપે નરકનિવાસ;  
બે તજી જાણે આત્માને, તે પામે શિવવાસ. ૩૨.

પ્રત-તપ-સંયમ-શીલ જે, તે સઘળાં વ્યવહાર;  
શિવકારણ જીવ એક છે, ત્રિલોકનો જે સાર. ૩૩.

આત્મભાવથી આત્મને, જાણે તજી પરભાવ;  
જિનવર ભાષે જીવ તે, અવિચળ શિવપુર જાય. ૩૪.

ષડ્ દ્રવ્યો જિન-ઉક્ત જે, પદાર્થ નવ જે તત્ત્વ;  
ભાખ્યાં તે વ્યવહારથી, જાણો કરી પ્રયત્ન. ૩૫.

શેષ અચેતન સર્વ છે, જીવ સચેતન સાર;  
જાણી જેને મુનિવરો, શીઘ્ર લહે ભવપાર. ૩૬.

જો શુદ્ધાતમ અનુભવો, તજી સકલ વ્યવહાર;  
જિનપ્રભુજી એમ જ ભાણે, શીઘ્ર થશો ભવપાર. ૩૭.

જીવ-અજીવના ભેદનું જ્ઞાન તે જ છે જ્ઞાન;  
કહે યોગીજન યોગી હે! મોક્ષહેતુ એ જાણ. ૩૮.

યોગી કહે રે જીવ તું, જો ચાહે શિવલાભ;  
કેવળજ્ઞાનસ્વભાવી આ આત્મતત્ત્વને જાણ. ૩૯.

કોણ કોની સમતા કરે, સેવે, પૂજે કોણ;  
કોની સ્પર્શાસ્પર્શતા, ઠગે કોઈને કોણ?

કોણ કોની મૈત્રી કરે, કોની સાથે કલેશ;  
જ્યાં દેખું ત્યાં સર્વ જીવ, શુદ્ધ બુદ્ધ જ્ઞાનેશ. ૪૦.

યોગસાર ]

[ ૧૮૫

સદ્ગુરુ-વચન-પ્રસાદથી, જાણે ન આતમદેવ;  
ભમે કુતીરે ત્યાં સુધી, કરે કપટના ખેલ. ૪૧.

તીર્થ-મંદિરે દેવ-નહિ—એ શ્રુતકેવળીવાણ;  
તનમંદિરમાં દેવ જિન, તે નિશ્ચયથી જાણ. ૪૨.

તન-મંદિરમાં દેવ જિન, જન દેરે દેખંત;  
હાસ્ય મને દેખાય આ, પ્રભુ ભિક્ષાર્યે ભમંત. ૪૩.

નથી દેવ મંદિર વિષે, દેવ ન મૂર્તિ ચિત્ર;  
તન-મંદિરમાં દેવ જિન, સમજ થઈ સમચિત્ત. ૪૪.

તીર્થ-મંદિરે દેવ જિન, લોક કથે સહુ એમ;  
વિરલા જ્ઞાની જાણતા, તન-મંદિરમાં દેવ. ૪૫.

જરા-મરણ ભયભીત જો, ધર્મ તું કર ગુણવાન;  
અજરામર પદ પામવા, કર ધર્મોષધિ પાન. ૪૬.

શાસ્ત્ર ભણે, મઠમાં રહે, શિરના લુંચે કેશ;  
રાખે વેશ મુનિતણો, ધર્મ ન થાયે લેશ. ૪૭.

રાગ-દ્વેષ બે ત્યાગીને, નિજમાં કરે નિવાસ;  
જિનવર ભાષિત ધર્મ તે, પંચમ ગતિ લઈ જાય. ૪૮.

મન ન ઘટે, આયુ ઘટે, ઘટે ન ઈચ્છા-મોહ;  
આતમહિત સ્ફુરે નહિ, એમ ભમે સંસાર. ૪૯.

જ્યમ રમતું મન વિષયમાં, તેમ જો આત્મે લીન;  
શીઘ્ર મળે નિર્વાણપદ, ધરે ન દેહ નવીન. ૫૦.

નર્કવાસ સમ જર્જરિત જાણો મલિન શરીર;  
કરી શુદ્ધાતમ-ભાવના, શીઘ્ર લહો ભવતીર. ૫૧.

વ્યવહારિક ધંધે ફસ્યા, કરે ન આતમજ્ઞાન;  
તે કારણ જગજીવ તે, પામે નહિ નિર્વાણ. ૫૨.

શાસ્ત્રપાઠી પણ મૂર્ખ છે, જે નિજતત્ત્વ અજાણ;  
તે કારણ એ જીવ ખરે, પામે નહિ નિર્વાણ. ૫૩.

મન-ઈન્દ્રિયથી દૂર થા, શી બહુ પૂછે વાત?  
રાગપ્રસાર નિવારતાં, સહજ સ્વરૂપ ઉત્પાદ. ૫૪.

જીવ-પુદ્ગલ બે ભિન્ન છે, ભિન્ન સકળ વ્યવહાર;  
તજ પુદ્ગલ ગ્રહ જીવ તો, શીઘ્ર લહે ભવપાર. ૫૫.

સ્પષ્ટ ન માને જીવને, જે નહિ જાણે જીવ;  
છૂટે નહિ સંસારથી, ભાખે છે પ્રભુ જિન. ૫૬.

રત્ન દીપ રવિ દૂધ દહીં, ઘી પથ્થર ને હેમ;  
સ્ફટિક રજત ને અગ્નિ નવ, જીવ જાણવો તેમ. ૫૭.

દેહાદિકને પર ગણે, જેમ શૂન્ય આકાશ;  
તો પામે પરબ્રહ્મ ઝટ, કેવળ કરે પ્રકાશ. ૫૮.

જેમ શુદ્ધ આકાશ છે, તેમ શુદ્ધ છે જીવ;  
જડરૂપ જાણો વ્યોમને, ચૈતન્યલક્ષણ જીવ. ૫૯.

ધ્યાન વડે અભ્યંતરે, દેખે જે અશરીર;  
શરમજનક જન્મો ટળે, પીએ ન જનનીક્ષીર. ૬૦.

તનવિરહિત ચૈતન્યતન, પુદ્ગલ-તન જડ જાણ;  
મિથ્યા મોહ દૂરે કરી, તન પણ મારું ન માન. ૬૧.

નિજને નિજથી જાણતાં, શું ફળ પ્રાપ્ત ન થાય?  
પ્રગટે કેવળજ્ઞાન ને શાશ્વત સુખ પમાય. ૬૨.

યોગસાર ]

[ ૧૮૭

જો પરભાવ તજી મુનિ, જાણે આપથી આપ;  
કેવળજ્ઞાનસ્વરૂપ લાહી, નાશ કરે ભવતાપ. ૬૩.  
ધન્ય અહો ભગવંત બુધ, જે ત્યાગે પરભાવ;  
લોકાલોકપ્રકાશકર, જાણે વિમળ સ્વભાવ. ૬૪.  
મુનિજન કે કોઈ ગૃહી, જે રહે આતમલીન;  
શીઘ્ર સિદ્ધિસુખ તે લહે, એમ કહે પ્રભુ જિન. ૬૫.  
વિરલા જાણે તત્ત્વને, વળી સાંભળે કોઈ;  
વિરલા ધ્યાવે તત્ત્વને, વિરલા ધારે કોઈ. ૬૬.  
આ પરિવાર ન મુજ તણો, છે સુખ-દુઃખની ખાણ;  
જ્ઞાનીજન એમ ચિંતવી, શીઘ્ર કરે ભવહાણ. ૬૭.  
ઈન્દ્ર, ઇંણીન્દ્ર, નરેન્દ્ર પણ નહીં શરણ દાતાર;  
શરણ ન જાણી મુનિવરો, નિજરૂપ વેદે આપ. ૬૮.  
જન્મ-મરણ એક જ કરે, સુખ-દુઃખ વેદે એક;  
નર્કગમન પણ એકલો, મોક્ષ જાય જીવ એક. ૬૯.  
જો જીવ તું છે એકલો, તો તજ સૌ પરભાવ;  
આત્મા ધ્યાવો જ્ઞાનમય, શીઘ્ર મોક્ષસુખ થાય. ૭૦.  
પાપરૂપને પાપ તો જાણે જગ સહુ કોઈ;  
પુણ્યતત્ત્વ પણ પાપ છે, કહે અનુભવી બુધ કોઈ. ૭૧.  
લોહબેડી બંધન કરે, સોનાની પણ તેમ;  
જાણી શુભાશુભ દૂર કરે, તે જ જ્ઞાનીનો મર્મ. ૭૨.  
જો તુજ મન નિર્ઘ્ન છે, તો તું છે નિર્ઘ્ન;  
જ્યાં પામે નિર્ઘ્નતા, ત્યાં પામે શિવપંથ. ૭૩.  
જેમ બીજમાં વડ પ્રગટ, વડમાં બીજ જણાય;  
તેમ દેહમાં દેવ છે, જે ત્રિલોકપ્રધાન. ૭૪.

જે જિન તે હું, તે જ હું, કર અનુભવ નિર્ભ્રાન્ત;  
હે યોગી! શિવહેતુ એ, અન્ય ન મંત્ર, ન તંત્ર. ૭૫.  
બે, ત્રણ, ચાર, ને પાંચ, છ, સાત, પાંચ ને ચાર;  
નવ ગુણયુત પરમાતમા, કર તું એ નિર્ધાર. ૭૬.  
બે ત્યાગી, બે ગુણ સહિત, જે આતમરસ લીન;  
શીઘ્ર લહે નિર્વાણપદ, એમ કહે પ્રભુ જિન. ૭૭.  
ત્રણ રહિત, ત્રણ ગુણ સહિત, નિજમાં કરે નિવાસ;  
શાશ્વત સુખના પાત્ર તે, જિનવર કરે પ્રકાશ. ૭૮.  
કષાય સંજ્ઞા ચાર વિણ, જે ગુણ ચાર સહિત;  
હે જીવ! નિજરૂપ જાણ એ, થઈશ તું પરમ પવિત્ર. ૭૯.  
દશ વિરહિત, દશથી સહિત, દશ ગુણથી સંયુક્ત;  
નિશ્ચયથી જીવ જાણવો, એમ કહે જિનભૂપ. ૮૦.  
આત્મા દર્શન-જ્ઞાન છે, આત્મા ચારિત્ર જાણ;  
આત્મા સંયમ-શીલ-તપ, આત્મા પ્રત્યાખ્યાન. ૮૧.  
જે જાણે નિજ આત્મને, પર ત્યાગે નિર્ભ્રાન્ત;  
તે જ ખરો સંન્યાસ છે, ભાખે શ્રી જિનનાથ. ૮૨.  
રત્નત્રયયુત જીવ જે, ઉત્તમ તીર્થ પવિત્ર;  
હે યોગી! શિવહેતુ એ, અન્ય ન તંત્ર, ન મંત્ર. ૮૩.  
દર્શન જે નિજ દેખવું, જ્ઞાન જે વિમળ મહાન;  
ફરી ફરી આતમભાવના, તે ચારિત્ર પ્રમાણ. ૮૪.  
જ્યાં ચેતન ત્યાં સકળ ગુણ, કેવળી એમ વદંત;  
તેથી યોગી નિશ્ચયે, શુદ્ધાત્મા જાણંત. ૮૫.  
એકાકી, ઈન્દ્રિયરહિત, કરી યોગત્રય શુદ્ધ;  
નિજ આત્માને જાણીને, શીઘ્ર લહો શિવસુખ. ૮૬.



યોગસાર ]

[ ૧૮૯

બંધ-મોક્ષના પક્ષથી નિશ્ચય તું બંધાય;  
સહજ સ્વરૂપે જો રમે, તો શિવસુખરૂપ થાય. ૮૭.  
સમ્યગ્દેષ્ટિ જીવને દુર્ગતિ ગમન ન થાય;  
કદી જાય તો દોષ નહિ, પૂર્વ કર્મ ક્ષય થાય. ૮૮.  
આત્મ સ્વરૂપે જે રમે, તજી સકળ વ્યવહાર;  
સમ્યગ્દેષ્ટિ જીવ તે, શીઘ્ર કરે ભવપાર. ૮૯.  
જે સમ્યક્ત્વ પ્રધાન બુધ, તે જ ત્રિલોક પ્રધાન;  
પામે કેવળજ્ઞાન ઝટ, શાશ્વત સૌખ્યનિધાન. ૯૦.  
અજર અમર બહુ ગુણનિધિ, નિજરૂપે સ્થિર થાય;  
કર્મબંધ તે નવ કરે, પૂર્વબદ્ધ ક્ષય થાય. ૯૧.  
પંકજ જ્યમ પાણી થકી, કદાપિ નહિ લેપાય;  
લિપ્ત ન થાયે કર્મથી, જે લીન આત્મસ્વભાવ. ૯૨.  
શમ સુખમાં લીન જે કરે ફરી ફરી નિજ અભ્યાસ;  
કર્મક્ષય નિશ્ચય કરી, શીઘ્ર લહે શિવવાસ. ૯૩.  
પુરુષાકાર પવિત્ર અતિ, દેખો આતમરામ;  
નિર્મળ તેજોમય અને અનંત ગુણગણધામ. ૯૪.  
જે જાણે શુદ્ધાત્મને, અશુચિ દેહથી ભિન્ન;  
તે જ્ઞાતા સૌ શાસ્ત્રનો, શાશ્વત સુખમાં લીન. ૯૫.  
નિજ પરરૂપથી અજ્ઞ જન, જે ન તજે પરભાવ;  
જાણે કદી સૌ શાસ્ત્ર પણ, થાય ન શિવપુર રાવ. ૯૬.  
તજી કલ્પનાજાળ સૌ, પરમ સમાધિલીન;  
વેદે જે આનંદને, શિવસુખ કહેતા જિન. ૯૭.

જે પિંડસ્થ, પદસ્થ ને રૂપસ્થ, રૂપાતીત;  
જાણી ધ્યાન જિનોક્ત એ, શીઘ્ર બનો સુપવિત્ર. ૯૮.  
સર્વ જીવ છે જ્ઞાનમય, એવો જે સમભાવ;  
તે સામાયિક જાણવું, ભાખે જિનવરરાવ. ૯૯.  
રાગ-દ્વેષ બે ત્યાગીને, ધારે સમતાભાવ;  
તે સામાયિક જાણવું, ભાખે જિનવરરાવ. ૧૦૦.  
હિંસાદિકના ત્યાગથી, આત્મસ્થિતિકર જેહ;  
તે બીજું ચારિત્ર છે, પંચમ ગતિકર તેહ. ૧૦૧.  
મિથ્યાત્વાદિક પરિહરણ, સમ્યગ્દર્શન શુદ્ધિ;  
તે પરિહારવિશુદ્ધિ છે, શીઘ્ર લહો શિવસિદ્ધિ. ૧૦૨.  
સૂક્ષ્મ લોભના નાશથી, જે સૂક્ષ્મ પરિણામ;  
જાણો સૂક્ષ્મ-ચરિત્ર તે, જે શાશ્વત સુખધામ. ૧૦૩.  
આત્મા તે અર્હત છે, સિદ્ધ નિશ્ચયે એ જ;  
આચારજ, ઉવચાય ને સાધુ નિશ્ચય તે જ. ૧૦૪.  
તે શિવ શંકર વિષ્ણુ ને, રુદ્ર બુદ્ધ પણ તે જ;  
બ્રહ્મા ઈશ્વર જિન તે, સિદ્ધ અનંત પણ તે જ. ૧૦૫.  
એવા લક્ષણયુક્ત જે, પરમ વિદેહી દેવ;  
દેહવાસી આ જીવમાં ને તેમાં નથી ફેર. ૧૦૬.  
જે સિદ્ધયા ને સિદ્ધશે, સિદ્ધ થતા ભગવાન;  
તે આતમદર્શન થકી, એમ જાણ નિર્ભ્રાન્ત. ૧૦૭.  
સંસારે ભયભીત જે, યોગીન્દુ મુનિરાજ;  
એકચિત્ત દોહા રચે, નિજસંબોધન કાજ. ૧૦૮.

\*